

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

శ్రీమద్వేంకటేశపార్యానుగృహీతం  
॥ శ్రీకోదండపాణిసుప్రభాతం ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

## ॥ శ్రీకోదండపాణిసుప్రభాతం ॥

వందే వేంకటశేషార్యం వత్సవంశశిరోమణిం ।  
వాత్స్యశ్రీవరదాచార్యతనయం కరుణానిధిం ॥

శ్రీరామచంద్ర కరుణావరుణాలయ శ్రీ  
సీతాముఖాంబుజవికాసక బాలసూర్య ! ।  
సౌమిత్రిమిత్ర ! భరతాభిరతాప్తమిత్ర !  
శత్రుఘ్న హే ! రఘుపతే ! తవ సుప్రభాతం ॥ 1 ॥

భాస్వానుదేతి వికచాని సరోరుహాణి  
పశ్య స్మరన్ మధురకూజితషడ్పదాని ।  
త్వద్వీక్షణోన్మిషితనాభిసరోజవేధోః  
వేదధ్వనేః రఘుపతే ! తవ సుప్రభాతం ॥ 2 ॥

త్వాం బోధయంతి పరితః శ్రుతయః శ్రుతీనాం  
సారేణ సానుజ ! భవత్ప్రతిబోధకేన ।  
శ్లోకేన కౌశికముఖోద్గలితేన కర్ణ -  
వీయాషవద్రఘుపతే ! తవ సుప్రభాతం ॥ 3 ॥

త్వాం బోధయంతి విబుధాః శ్రుతిభోగ్యవేణు -  
వీణామృదంగపణవాదితతానువాదైః ।  
స్తోత్రైర్ధరాసురవరస్తుతిఘోషమిత్రైః  
ఆకర్ణ్యతాం రఘుపతే ! తవ సుప్రభాతం ॥ 4 ॥

ఉద్యానవాసరసికాః శుకశారికాద్యాః  
 ప్రాద్యా హరేహారిరితి ద్విజఘోషహృద్యైః |  
 హృద్యాం ముదం విదధతీహ తవాపదాన -  
 పద్వైర్ద్విజాః రఘుపతే ! తవ సుప్రభాతం || 5 ||

బ్రహ్మ శివశ్చతమఖశ్చ మఖాశనౌఘైః  
 త్వద్ధామ గోపురభువి ప్రతిపాలయంతి |  
 త్వత్పాదపంకజసిషేవిషవోఽవిశేషం  
 భక్తైర్ద్విజై రఘుపతే ! తవ సుప్రభాతం || 6 ||

సూర్యేందుసన్నిధివశాదివ దేవసంఘైః  
 సోత్పుల్లవక్త్రకమలాంజలికుడ్యలోకైః |  
 మందారసుందరకరైః ప్రతిపాల్యతేర్చా -  
 బద్ధాదరైః రఘుపతే ! తవ సుప్రభాతం || 7 ||

తీర్థాభిషేకపరిశుద్ధధియోఽర్చకాస్తే  
 పూర్ణాభిషేకకలశాః పరిచారకాశ్చ |  
 స్తుత్వా భవంతమభిషేకముఖోపచార -  
 చర్యోత్సకా రఘుపతే ! తవ సుప్రభాతం || 8 ||

సీతాముఖేందుసవిధేఽపి సదా ప్రసన్నం  
 మందస్మితేన మధురం సుధయేవ లోకైః |  
 లంబాళకాళిలలితం తవ వక్త్రపద్మం  
 సంశోభతాం రఘుపతే ! తవ సుప్రభాతం || 9 ||

శ్రీకోసలేశ్వరపురాకృతభాగ్యరాశే !  
 శ్రీకోసలేంద్రతనయానయనాభిరామ ! |  
 సాకేతసాధుకులకాంక్షితకల్పకశ్రీః !  
 సీతామనోహరమణే ! తవ సుప్రభాతం || 10 ||

ఉద్ధండశౌండభుజఖండితఖండపర్శు -

కోదండచండరవపిండితసాండజాండ !

కోదండదండవరమండితబాహుదండ !

శ్రీఖండచర్పితతనో ! తవ సుప్రభాతం || 11 ||

ఇత్థం వేంకటశేషేణ సుప్రభాతస్తుతిః కృతా |

శ్రీరామచరణాంభోజయుగభూషా సమర్పితా || 12 ||

నీలోత్పలాని సరసీష్విహా సంకుచంతి

సాపత్రపాణి తవదృగ్తులయోర్విలాసే |

ధామాని తే చ వికచాని సరోరుహాణి

శ్రీరామచంద్రదయితే ! తవ సుప్రభాతం || 13 ||

ప్రాతస్సువర్ణమణిదర్పణనాయికాస్య -

వీక్షాం వదంతి సుధియః శుభమేవ పత్యుః |

సర్వం త్వదాననవిలోకనతోఽస్య సిద్ధ్యేత్

ఉత్తిష్ఠ మైథిలసుతే ! తవ సుప్రభాతం || 14 ||

|| ఇతి శ్రీకోదండపాణిసుప్రభాతం సమాప్తం ||